

60180- صلاة الرغائب کی بدعت

سوال

کیا نماز رغائب سنت ہے اور اس کی ادائیگی مستحب ہے؟

پسندیدہ جواب

رجب کے مہینہ میں صلاة الرغائب کے نام سے موسوم نماز ایجاد کردہ بدعات میں سے ہے، جو کہ رجب کے پہلے جمعہ کے دن مغرب اور عشاء کے درمیان ادا کی جاتی ہے، اور اس سے قبل جمعرات جو کہ رجب کی پہلی جمعرات ہوتی ہے کو روزہ بھی رکھا جاتا ہے۔

صلاة الرغائب کی بدعت بیت المقدس میں چار سو اسی ہجری کے بعد سب سے پہلی بار ایجاد ہوئی، اور نبی کریم صلی اللہ علیہ وسلم سے یہ منقول نہیں کہ آپ صلی اللہ علیہ وسلم نے اسے ادا کیا یا پھر کسی صحابی نے ہی یہ نماز پڑھی، اور قرون ثلاثہ میں بھی اس کا وجود نہیں ملتا، اور نہ ہی آئمہ مجتہدین سے اس کا ثبوت ملتا ہے، اس کے بدعت ہونے کے لیے یہ کافی ہے اور یہ سنت نہیں۔

علماء کرام نے اس سے بچنے کا کہا ہے اور بیان کیا ہے کہ یہ گمراہ کر دینے والی بدعت ہے۔

امام نووی رحمہ اللہ تعالیٰ اپنی کتاب "المجموع" میں رقمطراز ہیں :

"صلاة الرغائب کے نام سے موسوم نماز جو کہ رجب کے پہلے جمعہ کے دن مغرب اور عشاء کے درمیان بارہ رکعت ادا کی جاتی ہے، اور شعبان کے نصف یعنی پندرہ تاریخ کو پڑھی جانے والی نمازیہ دونوں قیچ قسم کی بدعات ہیں اور "قوت القلوب" اور "احیاء علوم الدین" نامی کتابوں میں اسے بیان کیے جانے سے کسی کو دھوکہ نہیں کھانا چاہیے، اور نہ ہی کسی حدیث میں ذکر ہونے سے کیونکہ یہ سب باطل ہے، اور نہ ہی ان سے دھوکہ کھایا جائے جن پر اس کا حکم مشتبہ ہے، اور انہوں نے اس کی استجاب میں کچھ اوراق بھی لکھ ڈالے کیونکہ وہ اس میں غلطی کھا گئے ہیں۔

شیخ امام ابو محمد عبد الرحمن بن اسماعیل المقدسی رحمہ اللہ نے اس کے ابطال میں ایک بہت ہی نفیس اور عمدہ کتاب تصنیف کی ہے، اور اس میں اچھی اور قابل تحسین کلام کی ہے۔" انتہی

دیکھیں : المجموع للنووی (548/3)۔

اور مسلم کی شرح میں امام نووی رحمہ اللہ کہتے ہیں :

"اللہ تعالیٰ اس کے گھڑنے اور ایجاد کرنے والے کو تباہ و برباد کرے، کیونکہ یہ منکرات اور ان بدعات میں سے جو گمراہی اور جہالت ہیں، اور اس میں کئی ایک ظاہر منکرات پائی جاتی ہیں، آئمہ کرام کی ایک جماعت نے اس بدعت کی قباحت اور اس نماز کو ادا کرنے والے نمازی اور اسے ایجاد کرنے والے کی گمراہی میں بہت اچھی اور نفیس تصنیفات تصنیف کی ہیں، اور اس کی قباحت اور بطلان اور اس پر عمل کرنے والے کی گمراہی کے دلائل شمار ہی نہیں کیے جاسکتے" انتہی

اور ابن عابدین رحمہ اللہ تعالیٰ نے "الحاشیہ" میں کہا ہے :

"البحر" میں کہا ہے کہ یہاں سے ماہ رجب کے پہلے جمعہ کو ادا کی جانے والی صلاة الرغائب کے نام سے ادا کی جانے والی نماز کی کراہت معلوم ہوتی ہے، اور یہ معلوم ہوتا ہے کہ یہ نماز بدعت ہے...

دیکھیں: حاشیہ ابن عابدین (26/2).

اور اس مسئلہ میں علامہ نور الدین المقدسی رحمہ اللہ کی "ردع الراغب عن صلاة الرغائب" کے نام سے ایک بہترین تصنیف ہے، جس میں انہوں نے مذاہب اربعہ کے متقدمین اور متاخرین علماء کرام کی غالب کلام کو جمع کیا ہے۔ انتہی مختصراً

اور ابن حجر العسقلانی رحمہ اللہ تعالیٰ سے سوال کیا گیا:

کیا باجماعت صلاة الرغائب ادا کرنی جائز ہے یا نہیں؟

توان کا جواب تھا:

"صلاة رغبان یہ اسی معروف نماز کی طرح ہے جو نصف شعبان میں ادا کی جاتی ہے، اور یہ دونوں قیچ اور مذموم قسم کی بدعتیں ہیں، اور اس کے بارہ میں احادیث موضوع ہیں، لہذا یہ نمازیں باجماعت اور اکیلے ادا کرنا جائز نہیں" انتہی

دیکھیں: الفتاویٰ الفقہیۃ الکبریٰ (216/1).

اور ابن الحاج المالکی رحمہ اللہ تعالیٰ "الداخل" میں کہتے ہیں:

"اس ماہ مبارک (یعنی ماہ رجب) میں ایجاد کردہ بدعات میں یہ بھی ہے کہ اس ماہ کے پہلے جمعہ کی رات کو مسجدوں میں صلاة رغبان کے نام سے نماز ادا کرتے ہیں، اور شہر کی بعض جامع مسجد اور دوسری مساجد میں جمع ہو کر اس بدعت کا ارتکاب کرتے ہیں، اور اسے مساجد میں امام کے ساتھ باجماعت ظاہر کرتے ہیں گویا کہ یہ مشروع نماز ہو.....

اس میں امام مالک رحمہ اللہ کا مسلک یہ ہے کہ صلاة رغبان ادا کرنی مکروہ ہے، کیونکہ پہلے گزر جانے والوں کا فعل نہیں، اور خیر و بھلائی انہی کی اتباع و پیروی میں ہے، رضی اللہ تعالیٰ عنہم۔ انتہی مختصراً۔

دیکھیں: الداخل (294/1).

اور شیخ الاسلام ابن تیمیہ رحمہ اللہ تعالیٰ کہتے ہیں:

"کسی مقرر رکعات اور مقدار قرآت کے ساتھ معین وقت میں باجماعت نماز ادا کرنا جیسا کہ وہ نمازیں جن کا سوال کیا گیا ہے مثلاً: رجب کے پہلے جمعہ والے دن صلاة رغبان، اور رجب کے شروع میں الفیہ اور نصف شعبان اور رجب کی ستائیسویں رات کو نماز ادا کرنا، اور اس طرح کی دوسری نمازیں مسلمان آئمہ کرام کے متفقہ فیصلہ کے مطابق مشروع نہیں ہیں، جیسا کہ معتبر علماء کرام نے بیان بھی کیا ہے، اور اس طرح کی نماز تو بدعتی اور جاہل کے علاوہ کوئی اور ادا نہیں کرتا، اور اس طرح کا دروازہ کھولنا شریعت اسلامیہ میں تغیر و تبدل کرنے کا باعث بنتا اور ایسے لوگوں کی حالت کو پانے کا باعث ہے جنہوں نے دین میں ایسی اشیاء مشروع کر لی جن کا حکم اللہ تعالیٰ نے نہیں دیا" انتہی

دیکھیں: الفتاویٰ الکبریٰ (239/2).

اور ایک دوسری جگہ میں شیخ الاسلام اس کے متعلق کہتے ہیں :

"یہ نماز نہ تو رسول کریم صلی اللہ علیہ وسلم نے ادا کی ہے اور نہ کسی صحابی نے، اور نہ ہی تابعین اور مسلمانوں کے کسی امام نے بھی ایسا نہیں کیا اور نہ ہی رسول کریم صلی اللہ علیہ وسلم نے اس کی ترغیب دلائی اور نہ ہی کسی سلف نے، اور آئمہ کرام نے اس رات کو کوئی فضیلت ذکر کی ہے جو اس رات کے ساتھ مخصوص ہو۔

اس سلسلے میں جو حدیث مروی ہے وہ محدثین کے ہاں بالاتفاق موضوع اور جھوٹ ہے؛ اسی لیے محققین کا کہنا ہے کہ : یہ مکروہ اور ناجائز ہے، اس کی ادائیگی مستحب نہیں" انتہی

دیکھیں : الفتاویٰ الکبریٰ (2/262)۔

اور الموسوعة الفقهية میں ہے :

"احناف اور شافعی حضرات نے بیان کیا ہے کہ رجب کے پہلے جمعہ والے دن صلاة الرغائب یا شعبان کے نصف میں مخصوص کیفیت یا مخصوص رکعات کے ساتھ نماز ادا کرنی بدعت منکرہ ہے....

اور ابوالفرج بن الجوزی کہتے ہیں : صلاة الرغائب نبی صلی اللہ علیہ وسلم سے ثابت نہیں یہ موضوع ہے، اور ان کے ذمہ جھوٹ لگایا گیا ہے۔

وہ کہتے ہیں : علماء نے اس کا بدعت ہونا اور اس کی کراہت کی کئی ایک وجوہات بیان کی ہیں :

یہ دونوں نمازیں صحابہ کرام اور ان کے بعد تابعین اور آئمہ کرام سے منقول نہیں ہیں۔

لہذا اگر یہ مشروع ہوتیں تو سلف حضرات ان کو ضرور ادا کرتے، بلکہ اس کا بیان تو ہمیں چار سو سال بعد ملتا ہے" انتہی

دیکھیں : الموسوعة الفقهية (2/262)۔

واللہ اعلم۔